

हिन्दी प्रादेशिक समाचार
आकाशवाणी चंडीगढ़

(तिथि 07 दिसंबर 2024, समय 1305 (5 मिनट))

प्रधानमंत्री नरेन्द्र मोदी ने मंत्रिमंडल के 85 नए केन्द्रीय विद्यालय खोले जाने के फैसले की सराहना की है। एक सोशल मीडिया पोस्ट में श्री मोदी ने कहा कि यह ज्यादा से ज्यादा बच्चों को स्कूली शिक्षा की सुविधा प्रदान करने की दिशा में सरकार का एक बड़ा फैसला है। उन्होंने कहा कि इससे न केवल बड़ी संख्या में विद्यार्थी लाभान्वित होंगे बल्कि रोज़गार के नए अवसर भी पैदा होंगे।

प्रधानमंत्री नरेन्द्र मोदी ने कहा है कि सरकार पूरे देश में संपर्क व्यवस्था बेहतर बनाने के लिए प्रतिबद्ध है। एक सोशल मीडिया पोस्ट में उन्होंने कहा कि दिल्ली मेट्रो के पौथे फेज़ के तहत रिठाला कुंडली कॉरिडोर के निर्माण के लिए मंत्रिमंडल की स्वीकृति से दिल्ली और हरियाणा के बीच यात्रा सुविधाजनक होगी। इस परियोजना का काम अगले दो सालों में पूरा हो जाएगा।

केंद्रीय स्वास्थ्य एवं परिवार कल्याण मंत्री जे.पी. नड्डा अब से कुछ ही दिनों में पंजाब से 100 दिवसीय टी.बी. उन्मूलन अभियान की शुरुआत करेंगे। इस अवसर पर हरियाणा के मुख्यमंत्री नायब सिंह एवं स्वास्थ्य मंत्री कुमारी आरती सिंह राव भी उपस्थित रहेंगी। कुमारी आरती सिंह राव ने बताया कि यह अभियान देश के 33 राज्यों और केंद्र शासित प्रदेशों के 347 जिलों में लागू किया जाएगा। यह कार्यक्रम टीबी के मामलों का पता लगाने, उपचार में होने वाली देरी को कम करने और विशेष रूप से उच्च जोखिम वाले समूहों (हाई रिस्क ग्रुप्स) में उपचार के परिणामों में सुधार करने पर केंद्रित रहेगा। एक सरकारी प्रवक्ता ने बताया कि इस अभियान को जन-जन तक पहुंचाने और लोगों की स्वास्थ्य जांच के लिए 10 निक्षय वैन भी रवाना की जाएगी। उन्होंने बताया कि पंजाब के इंद्रधनुष ऑडिटोरियम में स्वास्थ्य विभाग द्वारा एक प्रदर्शनी का भी आयोजन किया जाएगा जिसमें विभाग द्वारा दी जा रही स्वास्थ्य सुविधाओं के बारे में विस्तृत जानकारी दी जाएगी।

हरियाणा के मुख्यमंत्री नायब सिंह ने बरवाला, कैथल और कालावाली कस्बों में बुनियादी ढांचा परियोजनाओं के लिए प्रशासनिक स्वीकृति दी है। इन परियोजनाओं पर 4549 लाख, 19 हजार रुपये खर्च होंगे। यह राशि सीवरेज प्रणाली को मजबूत करने, सड़कों को दुरुस्त करने और आवश्यक शहरी सुविधाओं पर खर्च की जाएगी। एक सरकारी प्रवक्ता ने बताया कि इन परियोजनाओं का लक्ष्य शहरवासियों के जीवन की गुणवत्ता में सुधार करना है। उन्होंने बताया कि बरवाला शहर के पिछित क्षेत्रों में बिना ढकी गलियों में सीवरेज लाइन डालने के लिए परियोजना को मंजूरी दी गई है। इस परियोजना पर 470 लाख रुपये की राशि खर्च की जाएगी। वार्ड 1, 2, 8, 10 और वार्ड 16 सहित कई वार्डों में सीवरेज का विस्तार किया जाएगा। जिससे अपशिष्ट जल प्रबंधन होगा और शहर के एक बड़े हिस्से को लाभ होगा। इसके इलावा बरवाला शहर में वर्तमान सीवरेज बुनियादी ढांचे में सुधार किया जाएगा। शहर में सीवर लाइनों को साफ करने के लिए उन्नत सुपर सेक्शन डी-सिल्टिंग मशीनों का उपयोग किया जाएगा। यह आधुनिक सफाई पद्धति सीवर प्रणाली की दक्षता में सुधार करेगी, और स्वच्छता को बढ़ावा देगी। प्रवक्ता ने बताया कि कैथल शहर में सीवर प्रणाली स्थापित करने के साथ-साथ प्रभावित क्षेत्रों में सड़कों की मरम्मत की जाएगी। सड़कों के जीर्णोद्धार कार्य के लिए 773 लाख, 34 हजार रुपये आवंटित किये गये हैं। इसी प्रकार, कालावाली टाउन में, उच्च-घनत्व पॉलीथीन पाइप का उपयोग करके राइजिंग मेन की स्थापना के लिए एक प्रमुख परियोजना को मंजूरी दी गई है। यह मौजूदा अपशिष्ट उपचार संयंत्र को गांव फग्गू के पास रूरी घग्गर ड्रेन से जोड़ेगी। इस परियोजना से पर्यावरण और सार्वजनिक स्वास्थ्य मानकों का पालन करते हुए अपशिष्ट जल प्रबंधन में उल्लेखनीय सुधार होने की उम्मीद है।

हरियाणा रोडवेज के बड़े में जल्द ही 650 नई बसें शामिल की जाएंगी। इनमें 150 ऐ.सी तथा 450 नॉन ऐ.सी बसें शामिल हैं। इन बसों की खरीद पर लगभग 300 करोड़ रुपये से अधिक की लागत आएगी। मुख्यमंत्री नायब सिंह की अध्यक्षता में कल ांडीगढ़ में हुई उच्चाधिकार प्राप्त क्रय समिति की बैठक में इसकी मंजूरी दी गई। बैठक में कुल मिलाकर 1329 करोड़ रुपये के कॉन्ट्रैक्ट तथा विभिन्न वस्तुओं की खरीद को मंजूरी दी गई। बैठक में विभिन्न बोलीदाताओं से मोलभाव के बाद दरें तय करके 38 करोड़ रुपये से अधिक की बचत की गई है। बैठक में कैबिनेट मंत्री अनिल विज, महीपाल ढांडा, विपुल गोयल, श्याम सिंह

राणा, रणबीर गंगवा और श्रीमती श्रुति पौधरी उपस्थित रहीं। इस दौरान पीएमश्री योजना और समग्र शिक्षा योजना के अंतर्गत 801 सरकारी स्कूलों में 4 प्रकार की आईसीटी लैब्स की स्थापना करने को भी मंजूरी प्रदान की गई। इन पर लगभग 50 करोड़ रुपये की लागत आएगी। इसके अलावा, 33 करोड़ रुपये की लागत से राज्य के सरकारी प्राथमिक विद्यालयों में निपुण कार्यक्रम के तहत कक्षा पहली से 5वीं तक के विद्यार्थियों के लिए शिक्षण अधिगम उपकरण संग्रह की खरीद के लिए भी मंजूरी दी गई। बैठक में महेंद्रगढ़ शहर में वाटर वर्क्स और बूस्टिंग स्टेशनों पर मौजूदा संरचनाओं का विस्तार और नवीनीकरण तथा करनाल के 4 गांवों बल्लाह, फफड़ाणा, गोली और मनपुरा में जलापूर्ति सुविधा उपलब्ध कराने तथा गांव बल्लाह में सीवरेज सुविधा उपलब्ध कराने व सीवेज उपचार संयंत्र के निर्माण की परियोजना को भी स्वीकृति दी गई।